

۳۸۔ قبر پر عرس جائز نہیں ہے

اس عقیدے کے بارے میں 2 آیتیں اور 10 حدیثیں ہیں، آپ ہر ایک کی تفصیل دیکھیں۔

قبر پر عرس کرنے سے عید کی شکل بنتی ہے، اور حضورؐ نے قبر پر عید کرنے سے منع فرمایا ہے، اس لئے یہ بھی جائز نہیں ہے
اس کی دلیل یہ حدیث ہے۔

1۔ عن ابی ہریرۃ قال قال رسول اللہ ﷺ لا تجعلوا بیوتکم قبورا ، و لا تجعلوا قبری عیدا ، و صلوا علی فان صلاتکم تبلغنی حیث کنتم۔ (ابوداؤد شریف، کتاب المناسک، باب زیارۃ القبور، ص ۲۹۶، نمبر ۲۰۴۲) اس حدیث میں ہے کہ میری قبر کو میلے کی جگہ نہ بناؤ، ترجمہ۔ حضورؐ نے فرمایا کہ اپنے گھروں کو قبر کی طرح مت بناؤ [اس میں نماز پڑھتے رہو] اور میری قبر کو عید کی طرح مت بناؤ، مجھ پر درود بھیجتے رہو، تم جہاں کہیں بھی ہو تمہارا درود مجھے پہنچایا جاتا ہے۔

اس حدیث میں ہے کہ قبر پر عید کی شکل مت بناؤ، اور عرس میں عید کی شکل ہوتی ہے اس لئے یہ جائز نہیں ہے

اس حدیث سے عرس پر استدلال کرنا صحیح نہیں ہے

بعض حضرات نے اس حدیث سے عرس کے جائز ہونے پر استدلال کیا ہے

2۔ عن محمد بن ابراہیم التیمی قال کان النبی ﷺ یأتی قبور الشهداء عند رأس الحول ، فيقول السلام عليكم بما صبرتم فنعم عقبى الدار ، قال و كان ابو بكر ، و عمر و عثمان يفعلون ذالك ۔ (مصنف عبدالرزاق، باب زیارة القبور، جلد ۳، ص ۵۷۳، نمبر ۶۷۱۶)

ترجمہ۔ محمد بن ابراہیم تمیمی فرماتے ہیں کہ حضورؐ سال کے شروع میں شہداء کی قبر پر آیا کرتے تھے اس حدیث میں ہے کہ سال کے شروع میں حضور شہداء احد کی قبروں پر جایا کرتے تھے، فيقول السلام عليكم بما صبرتم فنعم عقبى الدار، اور حضرت ابو بکرؓ اور حضرت عمرؓ اور حضرت عثمانؓ بھی ایسا کرتے تھے۔

اس حدیث میں ہے کہ حضور ہر سال کے شروع میں شہداء احد کے پاس تشریف لایا کرتے تھے اس سے بعض حضرات نے استدلال کیا ہے کہ ہر سال میں ایک مرتبہ عرس کرنا جائز ہے

لیکن اس میں یہ 4 خامیاں ہیں

[۱] پہلی بات یہ ہے کہ حضورؐ بغیر کسی اعلان کے جایا کرتے تھے، یہی وجہ ہے کہ کسی کو خبر ہوئی کسی کو خبر نہیں ہوئی، یہی وجہ ہے کہ یہ حدیث کہ، ہر سال کے شروع میں جایا کرتے تھے، صحاح ستہ کی کسی کتاب میں نہیں ہے، اور اس کے اساتذہ کی بھی کسی کتاب میں نہیں ہے، صرف مصنف عبدالرزاق والے نے

اس کا ذکر کیا ہے۔

اس حدیث کے مطابق اگر کوئی آدمی کبھی کبھار قبرستان چلا جائے اور صرف، السلام علیکم بما صبرتم فنعم عقبی الدار، پڑھ کر واپس چلا آئے تو کسی کو اشکال نہیں ہے، لیکن یہاں ہو یہ رہا ہے کہ تاریخ متعین کی جاتی ہے، عرس کے نام پر لاکھوں روپیہ خرچ کیا جاتا ہے، مہینوں سے اس کا اعلان ہوتا ہے، بے پناہ لوگوں کو بلایا جاتا ہے اور وہ دھمال ہوتا ہے کہ ہندوؤں کا میلہ شرمائے، اس کی گنجائش کیسے دی جاسکتی ہے

[۲] دوسری بات یہ ہے کہ اس حدیث میں تابعی نے حضورؐ کا عمل نقل کیا ہے، اور بیچ میں صحابی کا نام چھوڑ دیا ہے [کیونکہ محمد بن ابراہیم التیمی، تابعی ہیں]، اس لئے یہ حدیث مرفوع نہیں ہے حدیث مرسل ہے، اس لئے اس کی حیثیت کم ہے

[۳] عرس میں عید کا سما ہوتا ہے، اور ابھی اوپر گزرا کہ قبرستان پر عید کا سما کرنے سے حضورؐ نے منع فرمایا ہے تو عرس کی اجازت کیسے دی جاسکتی ہے

[۴] کبھی بھی کسی صحابی یا تابعی نے عرس نہیں کیا ہے تو یہ کیسے جائز ہو سکتا ہے، بلکہ اوپر کی احادیث کو دیکھنے سے معلوم ہوتا ہے کہ اس قسم کی باتوں سے حضورؐ نے منع فرمایا ہے، تاکہ رفتہ رفتہ لوگ شرک میں مبتلا نہ ہو جائے۔

[۵] اصل بات یہ ہے کہ ذہین لوگوں کے کھانے پینے کا اور سال بھر کے خرچ جمع کرنے کا ایک دھندا ہے۔ آپ خود بھی اس پر غور کر لیں

اس حدیث سے معلوم ہوتا ہے کہ حضورؐ کبھی کبھی شہداء کی قبر پر آیا کرتے تھے، اس میں تاریخ متعین نہیں تھی

3۔ سمعت طلحہ بن عبید اللہ يحدث ... قال خرجنا مع رسول الله ﷺ نريد قبور الشهداء حتى اذا اشرفنا على حرة واقم فلما تدلينا منها فاذا قبور بمحنية قال قلنا يا رسول الله ! قبور اخواننا هذه ؟ قال قبور اصحابنا فلما جئنا قبور الشهداء قال هذه قبور اخواننا ۔ (ابوداود شریف، کتاب المناسک، باب زیارة القبور، ص ۲۹۶، نمبر ۲۰۴۳)

ترجمہ۔ فرمایا کہ ہم حضورؐ کے ساتھ نکلے، شہداء کی قبر پر جانے کا ارادہ تھا، ہم جب حرا واقم [مقام آئے، ہم جب آگے بڑھے تو محسوسہ میں قبر تھی، تو ہم نے کہا یا رسول اللہ یہ ہمارے بھائیوں کی قبر ہیں، تو حضورؐ نے فرمایا یہ ہمارے ساتھیوں کی قبریں ہیں، پھر جب ہم شہداء احد کی قبر کے پاس آئے، تو آپ نے فرمایا کہ یہ ہمارے بھائیوں کی قبریں ہیں

اس حدیث سے اتنا معلوم ہوتا ہے کہ حضور ﷺ کبھی کبھار شہداء احد کی قبروں پر جایا کرتے تھے

کچھ حضرات نے 1100 اگیارہ سو سال بعد والے بزرگوں کے اقوال اور انکے اعمال سے عرس، چہلم وغیرہ کے جواز کا ثبوت پیش کرتے ہیں

[۱] لیکن یہ اس لئے ٹھیک نہیں ہے کیونکہ بہت بعد کے بزرگوں کے عمل سے اعتقادی مسئلہ ثابت نہیں ہوتا، اس کے ثابت کرنے کے لئے صریح آیت، یا پکی حدیث چاہئے

[۲] اس کے خلاف کئی حدیثیں پیش کی جا چکی ہیں

[۳] اب یہ چیزیں آخرت کی یاد، اور دنیا کی بے رغبتی کی چیزیں نہیں رہیں، بلکہ صرف تفریح، کھیل، اور مذہب کے نام پر لوٹ کھسوٹ کا ذریعہ بنالیا ہے

گانا اور ڈھولک، طبلہ بجانا حرام ہے

تھوڑا بہت نظم، یا نعت پڑھ لینا جائز ہے، اس میں شرط یہ ہے کہ ڈھول، طبلہ، ہارمونیم، اور بجانے سے ساز نہ ہوں، اگر بجانے کے ساز ہوں تو کوئی بھی گیت جائز نہیں ہے اس کے لئے آیتیں یہ ہیں

1۔ و من الناس من یشری لہو الحدیث لیضل عن سبیل اللہ بغیر علم و یتخذھا ہزوا اولئک لہم عذاب مہین۔ (آیت ۶۔ سور لقمان ۳۱)

ترجمہ۔ اور کچھ لوگ وہ ہیں جو اللہ سے غافل کرنے والی باتوں کے خریدار بنتے ہیں، تاکہ ان کے ذریعہ لوگوں کو بے سمجھے ہو جھے اللہ کے راستے سے بھٹکائیں اور اس کا مذاق اڑائیں، ان لوگوں کو وہ عذاب ہو گا جو ذلیل کر کے رکھ دے گا

اس آیت میں غافل کرنے والی باتوں سے نفرت کا اظہار کیا گیا ہے۔

2۔ و ما کان صلوتہم عند البیت الا مکاء و تصدیۃ فذوقوا العذاب بما کنتم تکفرون۔ (آیت ۳۵، سورۃ الانفال ۸)

ترجمہ۔ اور بیت کے پاس ان کی نمازیں سیٹیاں بجانے اور تالیاں پیٹنے کے سوا کچھ بھی نہیں اس لئے جو کافرانہ باتیں تم کرتے رہے ہو ان کی وجہ سے اب عذاب کا مزا چکھو کافروں کو اللہ کے پاس تالیاں اور سیٹی بجایا کرتے تھے، اللہ نے اس سے نفرت کا اظہار کیا، اور قوالی میں یہی کچھ ہوتا ہے، اس لئے اس سے بھی رکنا چاہئے۔

اس کے لئے احادیث یہ ہیں

4۔ حدثنی ابو عامر... و اللہ ما کذبنی : سمع النبی ﷺ يقول لیكونن من امتی يستحلون الحر، و الحریر، و الخمر، و المعازف۔ (بخاری شریف، کتاب الاثریۃ، باب ماجاء فی من تکل الخمر ویسمیہ بغیر اسمہ، ص ۹۹۲، نمبر ۵۵۹۰)

ترجمہ۔ خدا کی قسم مجھ سے جھوٹ نہیں بولا، میں نے حضور ﷺ سے سنا ہے کہ میری امت میں ایسے لوگ ہوں گے آزاد آدمی کو، ریشم کو، شراب کو اور بجانے کی چیز کو حلال کر لیں گے

5۔ عن ابی امامۃ عن النبی ﷺ قال ان اللہ بعثنی رحمة للعالمین و امرنی ان امحق المزامیر و الكنارات، یعنی برابط و المعازف و الاوثان التي كانت تعبد فی الجاهلیۃ۔ (مسند احمد، حدیث ابی امامۃ باہلی الصدی، جلد ۳۶، ص ۵۵۱، نمبر ۲۲۲۱۸/نمبر ۲۲۳۰۷)

ترجمہ۔ حضورؐ نے فرمایا کہ مجھ کو اللہ نے دنیا کے لئے رحمت بنا کر بھیجا، اور اس بات کا حکم دیا کہ، بانسری، ڈھول،، باجہ، بجانے کی چیز، اور بتوں کو مٹا دوں، زمانہ جاہلیت میں جس کی عبادت کی جاتی تھی

ان احادیث میں ہے کہ مزامیر اور ڈھولک حرام ہیں تو پھر عرس میں یہ گانے اور قوالیاں، اور یہ دھمال کیسے جائز ہوں گے

گنگنا کر گیت گانا بھی مکروہ ہے

کھیل کود اور لہب و لعب کے وقت جو گنگنا کر گیت گاتے ہیں، حدیث میں اس کو بھی منع کیا ہے اس کے لئے حدیث یہ ہے

6۔ عن عبد الرحمن بن عوف... و لكنی نہیت عن صوتین احمقین فاجرین، صوت عند نعمة لہو و لعب و مزامیر الشیطان۔ (متدرک للحاکم، کتاب معرفۃ الصحابہ، باب ذکر سراری رسول اللہ ﷺ فالصن ماریۃ القبطیۃ ام ابراہیم، جلد ۴، ص ۴۳، نمبر ۶۸۲۵) ترجمہ۔ مجھ کو دو احمق آواز جو فاجر ہیں ان سے منع کیا گیا ہے لہو و لعب کے وقت میں گنگنا نے کی آواز، اور شیطان کی بانسری کی آواز۔

اس حدیث میں ہے کہ لہو و لعب کے وقت گنگنا کر گانا بھی ٹھیک نہیں ہے

7۔ عن جابر بن عبد اللہ... قال: لا، و لكن نہیت عن صوتین احمقین فاجرین صوت عند مصیبة خمس و جوه و شق جیوب و رنة شیطان۔ (ترمذی شریف، کتاب الجنائز، باب ماجاء فی الرخصة فی البرکاء علی المیت، ص ۲۴۳، نمبر ۱۰۰۵)

ترجمہ۔ ہم کو دو احمق فاجر آواز سے روکا گیا ہے، ایک ایسی عورت جس نے مصیبت کے وقت چہرہ زخمی کر لیا ہو، کپڑے پھاڑ لیا ہو اس عورت کی آواز، اور دوسرا شیطان کا گنگنا نا۔

ان دونوں حدیثوں میں ہے کہ گانے کے طور پر گانا حدیث میں ممنوع ہے

اس لئے مزاروں پر ڈھول اور طبلے کے ساتھ جو گاتے ہیں وہ صحیح نہیں ہے

اب تو عرس میں لڑکیاں بھی قوالی گانے کے لئے آنے لگی ہیں

ان احادیث سے کچھ حضرات قوالی کے جواز پر استدلال کرتے ہیں

کچھ حضرات نیچے والی حدیث کی وجہ سے قوالی کے جواز پر استدلال کرتے ہیں
یہ استدلال اس لئے ٹھیک نہیں ہے کہ اس میں صرف نظم اور نعت کی شکل ہے، اور اس میں ڈھول، طبلہ،
سارنگی بالکل نہیں تھے، اور قوالی میں یہ سارے دھمال ہوتے ہیں تو وہ کیسے جائز ہو جائے گی،
حدیث یہ ہے

8- عن سعید بن المسيب قال: مر عمر في المسجد و حسان ينشد فقال كنت
انشد فيه و فيه من هو خير منك ثم التفت الى ابى هريرة فقال انشدك بالله
أسمعت رسول الله ﷺ يقول ، اجب عنى اللهم ايده بروح القدوس ؟ قال نعم .
بخاری شریف، کتاب بدء الخلق، باب ذكر الملائكة صلوات الله عليهم ص ۵۳۷، نمبر ۳۲۱۲ مسلم شریف
، کتاب فضائل صحابة، باب فضائل حسان بن ثابتؓ، ص ۱۰۹۴، نمبر ۲۴۸۵، نمبر ۶۳۸۴)
ترجمہ - حضرت عمرؓ مسجد سے گزرے، اور حضرت حسان بن ثابتؓ شعر کہہ رہے تھے [شاید حضرت
عمر کو یہ ناگوار گزرا] تو حضرت حسان نے فرمایا کہ، تم سے جو بہتر تھے یعنی حضورؐ ان کے سامنے میں شعر
پڑھتا رہا ہوں، پھر حضرت ابو ہریرہؓ کی طرف متوجہ ہوئے، اور کہا کہ میں تم کو اللہ کی قسم دیکر کہتا ہوں کہ
کیا تم نے حضورؐ سے یہ فرماتے سنا تھا کہ، میری جانب سے قریش کو جواب دو، آے اللہ حضرت جبریلؑ
کے ذریعہ سے ان کی [یعنی حسان] کی مدد کر، تو حضرت ابو ہریرہؓ نے فرمایا کہ، ہاں میں نے حضورؐ سے
سنا تھا۔

اس حدیث میں نظم پڑھنے کا ذکر تو ہے، لیکن اس میں یہ بھی ہے کہ حضرت عمرؓ نے اس کو نا پسند فرمایا، اسی
وجہ سے حضرت حسانؓ کو حضرت ابو ہریرہؓ کی گواہی لینی پڑی، اس لئے نظم پڑھنا اتنا اچھا نہیں ہے

9۔ عن عائشة قالت: قال حسان يا رسول الله ﷺ ائذن لي في ابى سفيان ، قال كيف بقرايتى منه ؟ قال و الذى اكرمك لاسلنك منهم كما تسل الشعراة من الخمير فقال حسان

ع و ان سنام المجد من آل هاشم۔ الخ

(مسلم شریف، کتاب فضائل صحابہ، باب فضائل حسان بن ثابتؓ، ص ۱۰۹۵، نمبر ۲۴۸۹، نمبر ۶۳۹۳) ترجمہ۔ حضرت حسانؓ نے پوچھا یا رسول اللہ ﷺ ابوسفیانؓ کی ہجو کرنے کی مجھے اجازت دیجئے؟ تو حضورؐ نے فرمایا کہ وہ تو میرے رشتہ دار ہیں تو اس کی ہجو کیسے کریں گے، تو حضرت حسانؓ نے فرمایا کہ، جس خدا نے آپ کو عزت دی ہے، جس طرح آٹے سے بال کو نکالتے ہیں اس طرح میں آپ کو ان کی ہجو سے نکال دوں گا، پھر آگے لمبا قصیدہ پڑھا جس کا ایک مصرع یہ ہے

ع و ان سنام المجد من آل هاشم۔ الخ

اس حدیث میں حضرت حسانؓ کو حضورؐ نے نظم پڑھنے کی اجازت دی ہے

10۔ عن عائشة ان ابا ابو بكر دخل عليها عندھا جاريتان في ايام منى تدفقان و تضربان ، و النبى ﷺ متغش بثوبه فانتھرهما ابو بكر فكشف النبى ﷺ عن وجهه و قال دعھما يا ابا بكر فانھا ايام عيد ، و تلك الايام ايام منى۔ (بخاری شریف، کتاب العیدین، باب اذا فاتا العید یصلی رکعتین، ص ۱۵۹، نمبر ۹۸، مسلم شریف، کتاب صلاة العید، باب الرخصة فی اللعب الذی لا معصية فیہ فی ايام العید، ص ۳۵۶، نمبر ۸۹۲، نمبر ۲۰۶۱)

ترجمہ۔ حضرت ابوبکرؓ داخل ہوئے، یہ منی کا زمانہ تھا، اس وقت دو لڑکیاں دف بجا رہی تھیں، اور حضورؐ پر کپڑا ڈھکا ہوا تھا، تو حضرت ابوبکرؓ نے ان دونوں لڑکیوں کو ڈانٹا، تو حضورؐ نے چہرے سے کپڑا ہٹایا اور

فرمایا: ابو بکر انکو چھوڑ دو، یہ عید کا دن ہے، اور یہ زمانہ منی کا زمانہ تھا ان احادیث میں ہے کہ کچھ اشعار بھی پڑھ سکتے ہیں اور بغیر جلاجل کے دف بھی بجا سکتے ہیں لیکن حدیث میں غور کرنے سے معلوم ہوتا ہے کہ صحابہ کو اتنا بھی پسند نہیں تھا، اسی لئے حضرت ابو بکرؓ نے روکا، لیکن چونکہ عید کا دن تھا، اور چھوٹی چھوٹی بچیاں تھیں تو حضورؐ نے تھوڑی سی گنجائش دے دی ہم یہ دیکھتے ہیں کہ علماء کے جلسوں میں طلبہ نظم پڑھتے ہیں، نعت پڑھتے ہیں، اور اس میں کوئی دف وغیرہ نہیں ہوتا نہ تالی بجائی جاتی ہے، نہ جھومنا ہوتا ہے، تو اتنا سا حدیث سے جائز ہے بزرگان دین اور مشائخ بھی ذکر و اذکار کر کے تھک جاتے تھے تو تفریح کے لئے کبھی کبھار نظم سن لیتے تھے جو حدیث کے مطابق جائز ہے

بعد کے لوگوں نے اپنی روزی کمانے کے لئے اسی کو سماع بنایا، اسی کو قوالی بنائی، اور پھر اس میں سارنگی ڈھول، طبلہ سب کچھ ہونے لگا جنکو حدیث اور آیت میں سختی سے منع کیا تھا پھر وہ سارے دھمال کئے جس سے ہندوں کے میلے شرمائے، فیاللاسف۔

ایک بات یہ بھی سمجھنے کی ہے کہ حدیث میں جو تھوڑی بہت گیت تھی وہ خوشی کے موقع پر گائی گئی تھی، یا بزرگوں نے جو سماع کیا تھا وہ اپنی خانقاہوں میں کی تھی، اور قوالی تو ڈھول اور طبلہ پر گائی جاتی ہے، حالانکہ یہ جگہ غم کرنے کی ہے، اور آخرت کو یاد کرنے کی جگہ ہے، یہاں گیت اور قوالی کو گانے کا جوڑ بالکل سمجھ میں نہیں آتا، یہ تو مندروں میں مرتیوں کے سامنے بھجن گانے جیسا ہو گیا۔

آپ اس نکتہ پر غور کریں

اس عقیدے کے بارے میں 2 آیتیں اور 10 حدیثیں ہیں، آپ ہر ایک کی تفصیل دیکھیں۔

ہندو اپنے بزرگوں کی مندروں کے پاس میلہ لگاتے ہیں

ہندو لوگ ہر سال اپنے بزرگوں کی مندروں کے پاس میلہ لگاتے ہیں، اس پر گاتے اور بجاتے ہیں، اس سے مانگتے ہیں، اس کی پوجا کرتے ہیں، ان کے سامنے ماتھا ٹیکتے ہیں، اور سجدہ کرتے ہیں، جو شرک ہے

قبر پر عرس اسی کی مشابہ ہے، اس لئے اس کو نہیں کرنا چاہئے۔

اس نکتہ پر غور کریں